

АБВІНАВАЧАННІ З “НІВЫ” ЗНЯТЫЯ

16 траўня адбылося качатковае пасяджэнне суда, на якім усе абвінавачванні з сяброў Праграманай Рады тыднёвіка “Ніва” былі знятыя.

Працяг на 3 стар.

НАВІНЫ МГА “ЗБС “БАЦЬКАЎШЧЫНА”

Праца экспертнай камісіі, навіны сайта, новы альбом гурта “Стары Ольса”.

Працяг на 2 стар.

КНІЖНАЯ ПАЛІЧКА

Успаміны Барыса Рагулі “Беларускае студэнцтва на чужыне”, кніга нямецкага гісторыка Л.Райнер па беларускай гісторыі.

Працяг на 2 стар.

ВІНШАВАННІ

Дні наражэння сябраў Вялікай Рады “Бацькаўшчыны”, 10 гадоў Іркуцкаму таварыству беларускай культуры.

Працяг на 3 стар.

НАВІНЫ

Падзеі ў жыцці беларускіх суполак Англіі, Аўстраліі, Германіі, Літвы, Польшчы, Расіі і Украіны.

Працяг на 4-5 стар.

АБ'ЯВЫ

Стварэнне беларускай бібліятэкі ў Познані, адкрыццё сайта беларускамоўных дзетак і бацькоў, новы сайт беларусаў Масквы, стыпендыі для пацярпелых беларускіх студэнтаў, заява рэктараў нямецкіх універсітэтаў і інш.

Працяг на 5-6 стар.

ВЕСТКІ

Забарона беларускім чыноўнікам на ўезд у ЗША, эканамічныя санкцыі Еўрасаюза ў дачыненні 36 беларускіх службоўцаў, спыненне рээкспарту расійскіх тавараў праз Беларусь і інш.

Працяг на 6-8 стар.

КНІЖНАЯ ПАЛІЧКА

Чэрвень у гісторыі Беларусі і беларускай дыяспары.

Працяг на 8 стар.

ПАДЗЕЯ!

Вячка Целеш – кавалер ордэна Трох Зорак!

Вядомы мастак, заснавальнік суполкі беларускіх мастакоў Балтыі “Маю гонар”, грамадскі і культурны дзеяч, актыўны ўдзельнік жыцця беларускай дыяспары Латвіі, сябра Вялікай Рады МГА “ЗБС “Бацькаўшчына” Вячаслаў Целеш атрымаў найвышэйшую дзяржаўную ўзнагароду Латвіі ордэн Трох Зорак за заслугі на карысць Латвійскай дзяржавы. Спадар Целеш так пракаментываў гэтую падзею: “Гэтая ўзнагарода – прызнанне, я лічу, не толькі мяне, але ўсіх беларусаў як у Латвіі, так і ў Беларусі, якія адстойваюць і падтрымліваюць незалежнасць і дэмакратыю ў Латвіі ды Беларусі”.


Віншваем!

МГА “ЗБС “Бацькаўшчына” сардэчна віншуе свайго сябру і паплечніка. Жадаем

далейшай плённай дзейнасці на карысць Латвіі і Беларусі. Спадзяемся, што неўзабаве наступяць часы, калі і Беларусь будзе годна адзначаць дасягненні сваіх суайчыннікаў.

*Управа
МГА “ЗБС
“Бацькаўшчына”*

*На здымку: ордэн
Трох Зорак Вячкі
Целеша*



Біяграфія Вячкі Целеша на 3 стар.

НАВІНЫ МГА “ЗБС “БАЦЬКАЎШЧЫНА”

Спыненне дзейнасці Беларускага дому?

МГА “ЗБС “Бацькаўшчына” і створаны на яе базе Беларускі дом могуць застацца без памяшкання і без юрыдычнага адрасу. 3 траўня 2006 г. МГА “ЗБС “Бацькаўшчына” атрымала ліст ад арэндадаўцы – КУП “Мінская спадчына”. У лісце паведамлялася: “У адпаведнасці з рашэннем Мінгарвыканкама ад 20 красавіка 2006 года № 766 “Аб зацвярджэнні праектна-каштарыснай дакументацыі і дазволу вытворчых будаўніча-монтажных прац і ўнясенні змен у паказчыкі прагнозу сацыяльна-эканамічнага развіцця горада Мінска на 2006 год” КУП “Мінская спадчына” дазволена вытворчасць будаўніча-монтажных прац па аб'екту “Рэканструкцыя з прыстасаваннем будынка № 15 па вул. Рэвалюцыйнай...”

У выніку “Бацькаўшчына” вымушана будзе выселіцца з памяшкання. Пры гэтым застаецца абсалютна незразумелым, ці зможа арганізацыя сюды вярнуцца пасля капрамонту. Таму што ўсе звароты па гэтым пытанні ў Мінгарвыканкам не праяснілі сітуацыю, што ж плануецца ў будынку, дзе раней размяшчалася першая навуковая ўстанова Беларусі, з якой паўстала Нацыянальная Акадэмія Навук Беларусі, дзе працаў Ян Чачот, Якуб Колас. Застаецца пагроза, што ў гэтым будынку будзе рэстаран!!!

У 1992 г. Савет Міністраў прыняў пастанову № 184 “Пытанні Згуртавання беларусаў свету “Бацькаўшчына”, згодна з якой дзяржаўным органам Рэспублікі Беларусь рэкамендавалася аказаць дапамогу МГА “ЗБС “Бацькаўшчына” ў стварэнні

ў г. Мінску культурнага цэнтра – Беларускага дома – для забеспячэння патрэбаў беларускай дыяспары, а Мінгарвыканкаму даручалася забяспечыць нашу арганізацыю памяшканнем для размяшчэння ствараемага культурнага цэнтра і кіруючых органаў аб'яднання. Па рашэнні Мінгарвыканкама памяшканне па вуліцы Рэвалюцыйнай, 15 было прадстаўлена ў арэнду да 2018 года.

Па стане на 2006 год “Бацькаўшчына” ў межах рэалізацыі канцэпцыі Беларускага дома стварыла і актыўна папаўняе архіў, музей, бібліятэку беларускай дыяспары, якой сёння карыстаюцца студэнты і навукоўцы. Створаны інфармацыйны цэнтр, якім назапашаны велізарны банк інфармацыі. Згуртаваннем ужо сабрана ўнікальная база дадзеных беларускіх грамадскіх аб'яднанняў за мяжой, беларускіх бібліятэк, навуковых і культурных цэнтраў, фондаў, помнікаў культуры і архітэктуры, што будзе падмуркам для стварэння Энцыклапедыі Беларускага замежжа, над якой зараз актыўна працуе “Бацькаўшчына”.

За ўвесь час свайой дзейнасці МГА “ЗБС “Бацькаўшчына” неаднойчы выконвала праграмы, якія мелі дзяржаўнае значэнне, унікальныя па характары. “Бацькаўшчына” сёння з'яўляецца актыўным грамадскім цэнтрам па супрацоўніцтву з беларускімі асяродкамі за мяжой і мае добрую рэпутацыю сярод розных беларускіх дыяспар у свеце.

Зараз жа “Мінская спадчына” хоча ў аднабаковым парадку скасаваць дамову

арэнды, хаця юрыдычных падставаў, адпаведна вышэй згаданым дамовым з Мінгарвыканкамам і пастанове Савета Міністраў, такім дзеяннем няма. Для МГА «ЗБС «Бацькаўшчына» страта дамовы аб арэндзе — гэта страта юрыдычнага адрасу. Кіраўніцтва «Бацькаўшчыны» прыкладае ўсе намаганні дзеля таго, каб захаваць юрыдычны адрас, знайсці новае прыдатнае памяшканне на час рамонту, а самае галоўнае, захаваць існуючы Беларускі дом.

На жаль, тыя прапановы, што мае зараз «Бацькаўшчына» па размяшчэнні сядзібы зводзяцца да будынку ў прамысловай зоне, на ўскрайку Мінску. Прапанаваны варыянт не можа разглядацца сур'ёзна паколькі прывядзе да спынення дзейнасці Беларускага дому.

*Інфармацыйны цэнтр
МГА «ЗБС «Бацькаўшчына»*

Напярэдадні падвядзення вынікаў конкурса

Штогод МГА «ЗБС «Бацькаўшчына» праводзіць міжнародны дзіцячы літаратурна-мастацкі конкурс сярод школьнікаў 12-14-гадовага ўзросту. У гэтым годзе конкурс пад назвай «Радзіма вялікая і малая» быў абвешчаны яшчэ ў студзені.

Галоўнымі патрабаваннямі былі: адпаведны ўзрост маленькіх творцаў і фантазія ў літаратурным ці мастацкім уасабленні легенд, міфаў, паданняў пра свае мястэчкі ці ў апісанні выбітных асоб ды гістарычных падзей.

У адрас МГА «ЗБС «Бацькаўшчына» кожны дзень прыходзілі лісты з дзіцячымі працамі. Часам настаўнікі прывозілі падборкі лепшых твораў сваіх вучняў. І іх было шмат! Мы атрымалі працы з усіх абласцей Беларусі і нават дзве працы (малюнак-гуаш і нарыс) з Цвярскай вобласці Расіі. Вельмі прыемна, што ўдзельнікі папярэдніх нашых конкурсаў пры магчымасці зноў бяруць у іх удзел, а некаторыя навучальныя ўстановы ўзялі на прыкмету конкурс і падтрымліваюць сваіх вучняў у творчасці.

Прыём прац скончыўся 20 красавіка. Даслана 135 цудоўных літаратурных твораў (сачыненні і вершы), а таксама

165 малюнкаў. Зараз ідзе праца экспертнай камісіі па вызначэнні пераможцаў. Камісію па выяўленчых працах узначальвае вядомы мастак, кіраўнік «Бацькаўшчыны» Аляксей Марачкін. У камісіі па літаратурных творах працуюць: Уладзімір Арлоў, Вольга Іпатава, Лідзія Савік, Ірына Шаўлякова, Андрэй Хадановіч, Анатоль Івашчанка.

У канцы траўня будуць абвешчаны вынікі конкурсу. Усе пераможцы будуць узнагароджаныя. Шмат гадоў запар спонсар конкурсу — вядомая мецэнатка з ЗША сп. Ірэна Каляда-Смірноў.

*Інфармацыйны цэнтр
МГА «ЗБС «Бацькаўшчына»*

Навіны сайта «Бацькаўшчыны»

Паважаныя наведвальнікі і чытачы, мы працягваем паведамляць Вам аб зменах і дапаўненнях на нашым сайце (zbsb.org). Галоўная старонка цалкам змяніла свой выгляд. Для больш лёгкага пошуку цікавых Вам навінаў інфармацыя падзяляецца на тры падраздзелы: «Нашы навіны», дзе змешчана інфармацыя выключна пра дзейнасць «Бацькаўшчыны»; «Беларусь» — раздзел са звесткамі па нашай краіне; «Замежжа», дзе змешчаныя навіны нашых суполак за мяжой, а таксама інфармацыя з замежжа, што датычыцца Беларусі. Ніжэй змешчаны раздзел «Бібліятэка» з анонсамі кніжных навінаў. У раздзеле «Артыкулы» з'явілася дзве новых працы доктара гістарычных навук, прафесара Леаніда Лыча пад назвамі «Гарбачоўская перабудова як галоўны фактар беларускага Адраджэння» і «Пра мову ўсёй грамадой». Мы ўдзячныя Вам за цікавасць да нашай дзейнасці.

*Інфармацыйны цэнтр
МГА «ЗБС «Бацькаўшчына»*

«Гераічны эпас»

Пры арганізацыйнай і фінансавай падтрымцы МГА «ЗБС «Бацькаўшчына» і Ірэны Каляда-Смірноў пабачыў свет восьмы альбом гурта «Стары Ольса». Назва альбома — «Гераічны эпас. Спевы рыцараў і шляхты Вялікай Літвы». Сюды ўвайшлі творы гераічнай тэматыкі часоў Вялікага Княства Літоўскага — толькі арыгінальныя

старадаўнія мелодыі і толькі арыгінальныя старадаўнія песні.

Усе без выключэння прэзентаваныя песні грунтуюцца на гістарычных крыніцах — пісьмовых творах XIV—XVII стст. і нотных матэрыялах XVI—XIX стст. «Гераічны эпас» — плён паўтарагадовай навуковай і творчай працы ўдзельнікаў гурта і навуковых кансультантаў. Навуковымі кансультантамі выступілі знаныя беларускія навукоўцы і фалькларысты — А.Дзітрый, Э.Зайкоўскі, А.Глушко, С.Акінчыц. Аранжыроўкі, музычныя адаптацыі гістарычных тэкстаў, трактаванне старадаўняй і народнай музыкі выкананы гуртом «Стары Ольса».

Усе песні прысвечаны славытым героям і пераможным бітвам літваў-беларусаў. Гэта народныя песні, духоўныя творы, а таксама песні на тэксты славытых паэтаў і рыцараў ВКЛ, такіх як Мацей Стрыйкоўскі, Ян Козак, Саламон Рысінскі, Андрэй Рымша. Тэксты пакладзены на музыку ВКЛ з «Астрамечаўскага рукапісу» («Полацкі сшытак», XVI—XVII стст.), з нотнага зборніка «Piesni Chwal Boskich» Яна Зарэмбы 1558 г. і на народныя мелодыі. Для кожнай песні падбраны адпаведны па часе набор інструментаў: дуды, жалейкі, лютні, гуслі, ліра, дудка, барабаны.

На дыску, да прыкладу, прадстаўлены: народная балада «Падымалісь чорны хмары» пра перамогу жыхароў Крычыва над татарами; духоўны гімн «Песнь о велебной девици панне Марии» («Багародзіца») са Статута ВКЛ 1529 г.; панегірычны твор 1430 г. «Пахвала Вітаўту»; урывак «Рыцарства ўсё сышлося» з рыцарскай паэмы 1585 г. Андрэя Рымшы; баявы псалом войска ВКЛ «Песнь Монаршэ Вечнэму»; народная беларуская песня «У каралеўскім войску»; «Аршанская бітва» паэта-рыцара Мацея Стрыйкоўскага (1582); беларуская балада XVI ст. «Рыцар Байда»; вайсковая песня 1686 г. «Песнь а Будзіне» і шмат іншага.

Падрабязную інфармацыю можна знайсці на сайце гурта «Стары Ольса» — staryolsa.com

*Інфармацыйны цэнтр
МГА «ЗБС «Бацькаўшчына»*

КНИЖНАЯ ПАЛІЧКА

«Беларускае студэнцтва на чужыне»

У кніжнай серыі «Бібліятэка Бацькаўшчыны», якую заснавала МГА «ЗБС «Бацькаўшчына», — юбілей! Выдадзена 10-я кніга серыі — успаміны Барыса Рагулі «Беларускае студэнцтва на чужыне». Кніга адрэдагавана Лявонам Юрэвічам і багата насычана архіўнымі матэрыяламі. Гэта фактычна першыя і на дадзены момант адзіныя мемуары ў свеце, прысвечаныя беларускай вышэйшай адукацыі і беларускаму студэнцтву на эміграцыі. Шырокае выкарыстанне ўспамінаў 21 былога беларускага студэнта надало кнізе полімемуарны характар, што вельмі павялічвае яе каштоўнасць. У выданні кнігі да-

памагалі многія знакамітыя дзеячы беларускай дыяспары з розных краін: Янка Жучка, Янка Запруднік, Вітаўт Кіпель, Надзея Дробіна, Уладзімір Набагез і Марыя Ганько.

У прадмове Барыс Рагуля піша: «Я хачу пазбегнуць памылак іншых, хто ў сваіх успамінах расказвае пра мінулае так, быццам бы яны, аўтары ўспамінаў, вызначалі ход падзеяў. Я перакананы, што, калі б не было мяне, нехта іншы выканаў бы маю ролю... Мне пашчасціла апынуцца ў адпаведным месцы, у адпаведны час, пры адпаведных спрыяльных абставінах ды спаткаць адпаведных людзей.»

*Інфармацыйны цэнтр
МГА «ЗБС «Бацькаўшчына»*

«Гісторыкі і ўлада»

Выйшла кніга нямецкага гісторыка Лінднэр Райнер «Гісторыкі і ўлада: нацыятворчы працэс і гістарычная палітыка ў Беларусі XIX-XX стст.» у перакладзе з нямецкай Лявона Баршчэўскага (Бібліятэка часопіса «Беларускі Гістарычны Агляд»). Кніга нямецкага гісторыка ёсць першым даследаваннем узаемадзейненняў гістарычнай навукі і палітыкі ў Беларусі. Бесстаронне аналізуючы шматбаковую сувязь паміж гісторыяй, фармаваннем нацыі і дзяржаўнай палітыкай, аўтар стварае панараму інстытуцыйна-кадравых і канцэптуальна-зместавых пераменаў у беларускай гістарыяграфіі ад яе станаўлення да нашага часу.

knihi.net

Віншуем!

У траўні святкуюць свае дні нараджэння сябры Вялікай Рады МГА “ЗБС “Бацькаўшчына” Алесь Петрашкевіч і Барыс Стук (Беларусь), Алена Міхалюк (Англія), Вітаўт Кіпель (ЗША) і Алег Латышонак (Польшча).

Жадаем добрага здароўя, натхнёнай працы, духоўнай і творчай самарэалізацыі!

Управа МГА “ЗБС “Бацькаўшчына”

10 гадоў ІТБК!

31 траўня спаўняецца 10 гадоў Іркуцкаму таварыству беларускай культуры імя

Я.Чэрскага. Гэта адна з самых моцных і актыўных беларускіх арганізацый Сібіры. Дзейнічае 10 рэгіянальных аддзяленняў ІТБК.

Таварыства адзначае ўсе беларускія народныя святы, аднаўляе многія абрады, такія як Гуканне вясны, Купалле, Каляды. Пры таварыстве працуе гістарычны клуб “Спадчына” і маладзёвы клуб “Крывічы”. Таварыства ладзіць Тыдні беларускай культуры ў Іркуцкай вобласці, якія пераўтвараюцца ў сапраўдныя святы беларускай культуры.

Таварыства супрацоўнічае са школамі Іркуцка, усімі СМІ Іркуцка і раённымі ка-

мітэтамі культуры Іркуцкай вобласці. Актыўнасць беларускага жыцця ў Іркуцку грунтуецца на адданай працы многіх шчырых беларусаў на чале з кіраўніком ІТБК Алегам Рудаковым. Іркуцкая вобласць – унікальны рэгіён, бо шчыльна заселены беларусамі, якія ў XIX ст. цэлымі вёскамі перасяляліся з Беларусі ў гэты сібірскі край.

МГА “ЗБС “Бацькаўшчына” віншуе сябраў Іркуцкага таварыства з 10-гадовым юбілеем і зычыць далейшага плённага развіцця.

*Інфармацыйны цэнтр
МГА “ЗБС “Бацькаўшчына”*

ВАКОЛ ПАДЗЕІ**Абвінавачанні з тыднёвіка “Ніва” знятыя**

Амаль тры гады доўжыўся разгляд справы сябраў Праграмнай Рады тыднёвіка беларусаў Польшчы “Ніва”. Сябраў рады абвінавачвалі ў парушэнні законаў аб справаходстве. Як пацвярджала сама пражуратура, якая і выставіла абвінавачванні, ніводны злоты, што быў атрыманы на газету з бюджэта Польшчы, не знік. Размова ішла толькі пра тое, што бухгалтарка не належным чынам запісала бланкі. Сябры Управы Праграмнай Рады тыднёвіка “Ніва”, як і іх адвакаты, ад самага пачатку былі не згодныя з бокам абвінавачвання і неаднаразова выказваліся пра тое, што справа носіць перадузятую, надуманую характар.

9 траўня ў Беластоку адбылося пасяджэнне Беластоцкага раённага суда, на якім, зыходзячы з паказанняў усіх праслуханных сведак, адвакацкі бок звярнуўся з прапановай цалкам апраўдаць іх кліентаў. 16 траўня адбылося качатковае пасяджэнне суда, на якім усе абвінавачванні з сябраў Праграмнай Рады тыднёвіка “Ніва” былі знятыя. Усе 11 сябраў Праграмнай Рады “Нівы” на чале з прафесарам Яўгенам Мірановічам, у справе якіх вялося следства, прызнаныя невінаватымі. Суд падкрэсліў, што яны не зрабілі ніякага злачынства, бо пэўныя памылкі ў справавод-

стве, якія мелі месца, не азначаюць, што беларускія дзеячы мэтанакіравана хацелі здзейсніць злачынства. Суд адзначыў, што абвінавачваць выдаўцоў “Нівы” маглі толькі асобы, непрыхільныя да іх. Прысутныя віталі рашэнне суда воплескамі. Па сімвалічным супадзенні, суд адбыўся 16-га чысла, а гэтая дата для беларусаў мае асаблівае значэнне, бо адзначаецца як дзень Салідарнасці з палітзняволенымі.

*Інфармацыйны цэнтр
МГА “ЗБС “Бацькаўшчына”*

Вынікі кансалідацыі

За тры гады працэс над сябрамі тыднёвіка “Ніва” набыў палітычны характар і выклікаў грамадскі рэзананс як у Беларусі, так і беларускім замежжы. Ад пачатку працэсу над газетай “Ніва” шмат беларускіх арганізацый, проста неабыхавых людзей звярталіся ва ўрад Польшчы, польскія амбасады сваіх краін з просьбай звярнуць увагу на перадузятасць абвінавачванняў у адрас газеты “Ніва”. У 2005 г. МГА “ЗБС “Бацькаўшчына” звярнулася да суполак беларускага замежжа з заклікам падтрымаць беларускую нацыянальную меншасць Польшчы, выказаць кансалідацыю, накіраваць адмысловыя звароты да польскіх урадавых структур. Доўгі працэс над сябрамі рады тыднёвіка “Ніва”, якія з’яўляюцца актыўнымі грамадскімі і палітычнымі дзеячамі Белаточчыны, негатыўна адбіўся на

грамадскіх працэсах у гэтым рэгіёне. Больш за тое, вынясенне нават адміністрацыйнага прысуду забараніла сябрам Праграмнай Рады ўдзельнічаць у мясцовых выбарах, што маюць адбыцца ў кастрычніку гэтага года.

Неадназначнасць сітуацыі ў справе тыднёвіка “Ніва” падкрэсліў і ўдзел у апошнім пасяджэнні суда беларускіх і польскіх палітыкаў і грамадскіх дзеячаў. На працэс прыехалі Аляксандр Мілінкевіч, былы польскі пасол у Беларусі Марыуш Машкевіч, старшыня Рады МГА “ЗБС “Бацькаўшчына” Алена Макоўская, прадстаўнік праваабарончага цэнтру “Вясна” з Мінску і шмат іншых сяброў і папалчнікаў сябраў праграмнай рады “Нівы”.

Па заканчэнні суда, пасля зняцця абвінавачванняў з сябраў рады, большасць прысутных накіравалася ў рэдакцыю газеты “Ніва”, куды ўвесь час тэлефанавалі прадстаўнікі беларускай прэсы і грамадскасці з віншаваннямі. Рэдактар газеты Яўген Вапа падзякаваў усім прысутным за падтрымку падчас разгляду справы, выказаў асаблівую падзяку тым асяродкам беларускай дыяспары, што праявілі кансалідацыю і выказалі сваю падтрымку “Ніве” ў самыя цяжкія для яе часы.

*Інфармацыйны цэнтр
МГА “ЗБС “Бацькаўшчына”*

Працяг тэмы 1-й стар.

Вячка Целеш нарадзіўся 25 верасня 1938 г. у п. Краснасельскі (в. Краснае Сяло) Ваўкавыскага раёна Гродзенскай вобласці. З 1958 г. жыве ў Латвіі. У 1975 г. скончыў Латвійскую акадэмію мастацтваў. Вучыўся ў Іманта Вэцозола, Петэрыса Постажа, Эдварда Грубэ, Уладзіміра Козіна, Конрада Убана, Эдгара Ілтнера, Эдуарда Калныньша і Петэрыса Упіціса. Працуе ў розных жанрах станкавага жывапісу і графікі, а таксама ў экслібрысе. Сябра Саюза мастакоў Беларусі з 1995 года.

Сваю творчасць мастак прысвяціў Беларусі і Латвіі. Больш за 200 сваіх мастацкіх палотнаў В.Целеш прысвяціў Латвіі і яе людзям. Яго імя ўнесена ў каталог “Сусветны экслібрыс” (1994-1998), у міжнародны каталог “Мініацюрная графіка і экслібрыс” (Пекін), Сусветную энцыклапедыю мастакоў усіх часоў і народаў.

Вячка Целеш

З 1977 г. удзельнічае ў мастацкіх выставах у Латвіі, Беларусі, Эстоніі, Канадзе, Кітаі, Швецыі, Чэхіі, Італіі, Расіі і іншых міжнародных выставах. Экспанаваў свае працы на 23 персанальных выставах у Латвіі, Беларусі, Даніі, Канадзе і ЗША, удзельнічаў у 76 рэспубліканскіх і замежных выставах.

Мастацкія творы Вячкі Целеша знаходзяцца ў Нацыянальным мастацкім музеі Беларусі, у музеі Янкі Купалы ў Мінску, у музеі ў Гродне і іншых дзяржаўных і прыватных зборах Латвіі, Беларусі, Эстоніі, Канады, ЗША, Італіі, Румыніі, Чэхіі, Кітая, Францыі, Ізраіля, Расіі і Даніі.

У 1990 годзе В.Целеш стаў заснавальнікам Міжнароднага аб’яднання мастакоў-беларусаў Балтыі “Маю гонар”. Выставы аб’яднання ладзіліся ў Латвіі, Беларусі, Эстоніі, Літве, Чэхіі.

Аўтар тэкстаў і ўкладальнік кніг “Мінск на старых паштоўках” (1984), “Рыга на старых паштоўках” (1991), “Гарады Беларусі на старых паштоўках” (1984). За кнігу “Гарады Беларусі на старых паштоўках” Беларускі ПЭН-цэнтр у 2000 годзе ўзнагароджвае Вячаслава Целеша Ганаровай прэміяй імя Францішка Багушэвіча.

Вялікі ўнёсак як арганізатар В.Целеш зрабіў у справу адраджэння беларускай асветы ў Латвіі. Ён узнагароджаны памятным знакам Асацыяцыі нацыянальна-культурных таварыстваў Латвіі імя Іты Казакевіч. У 1997 годзе за заслугі перад Латвіяй Сейм Латвійскай Рэспублікі прысвоіў Вячаславу Целешу латвійскае грамадзянства.

*Інфармацыйны цэнтр
МГА “ЗБС “Бацькаўшчына”*

Лондан, Англія

14 траўня ў Лондане быў пасвечаны ў дыякана Сяргей Стасевіч – выхаванец Папскай Грэцкай калегіі ў Рыме і былы супрацоўнік выдавецтва “Pro Christo”.

С.Стасевіч нарадзіўся ў 1978 г. у Івацэвічах на Берасцейшчыне. Падчас студыі ў БДУ далучыўся да Каталіцкай царквы ў парафіі Маці Божай Нястомнай Дапамогі ў Мінску. Пры падтрымцы рэктара Беларускай каталіцкай місіі ў Лондане Аляксандра Надсана ён быў прыняты ў Грэцкую калегію ў Рыме. Атрымаў ступень бакалаўра тэалогіі на Папскім універсітэце святога Тамаша Аквінскага “Анджэлікум” у 2004 г.

Аляксандр Надсан у звароце да прысутных зазначыў, што надыходзячы святарскія пасвячэнні Сяргея Стасевіча – важная падзея, чакаць якой у Лондане давялося каля 25 гадоў. У беларускай царкве св. Пятра і Паўла Сяргей Стасевіч атрымаў пасвячэнні ад біскупа Паўла (Стэмфардскі біскуп Украінскай каталіцкай царквы ў ЗША). Пасля набажэнства дыякана Сяргея Стасевіча ды Аляксандра Надсана на прыступках катэдры сустракала і шчыра віншавала беларуская грамада. Прадстаўнікі беларускай грамады ў Вялікабрытаніі таксама сардэчна дзякавалі біскупам Паўлу за яго разуменне духоўных патрэбаў беларусаў і чынную дапамогу. У размове з біскупам намеснік старшыні Згуртавання Беларусаў Вялікабрытаніі Мікалай Пачкаеў зазначыў, што значэнне высвячэння новага беларускага святара ў Вялікабрытаніі – гэта падзея, духоўны сэнс якой сягае далёка па-за межы ўласна супольнасці беларускіх каталікоў у гэтай краіне.

www.unija.info

Аўстралія

Працягваюцца сустрэчы старшыні Рады Беларускай Народнай Рэспублікі Івонкі Сурвіллы з актывістамі беларускіх арганізацыяў у Аўстраліі. У Сіднэі Івонку Сурвіллу прывітаў старшыня Беларускага грамадска-культурнага клуба Міхась Лужынскі. У будынку клуба адбылася сустрэча з беларусамі Сіднея, падчас якой абмяркоўвалася сітуацыя ў Беларусі і спосабы, якімі дыяспара можа дапамагчы дэмакратызацыі Бацькаўшчыны.

Івонка Сурвілла наведала Сіднейскі універсітэт – найбольшую навучальную ўстанову Аўстраліі. Прафэсар Вольга Качан расказала пра навуковыя праграмы ўніверсітэта, дзе, дарэчы, захоўваецца калекцыя беларускіх перыядычных выданняў. Варта сказаць, што аўстралійскія беларусы вялі актыўную выдавецкую дзейнасць – выходзілі часопісы “На варце” і “Лучнік”, бюлетэнь “Новае жыццё” (бюлетэнь цяпер адноўлены намаганнямі прадстаўніка апошняй хвалі эміграцыі Віктара Кавалеўскага).

Пасля Сіднея Івонка Сурвілла накіравалася ў Мельбурн, які доўгі час лічыўся цэнтрам беларускага жыцця ў Аўстраліі. Старшыня Рады БНР наведала набажэнства ў царкве Трох віленскіх пакутнікаў

Беларускай аўтакефальнай праваслаўнай царквы, сустрэлася з сябрамі парафіяльнай рады. Кіраўнік Федэральнай рады беларускіх арганізацыяў у Аўстраліі Яўген Груша наладзіў прыманне, на якім прысутнічалі і лідэры беларускіх арганізацыяў штата Вікторыя. Дарэчы, шмат хто з іх збіраў сродкі для дапамогі ахвярам Чарнобыля, 20-годдзе якога нядаўна ўспаміналі ў парламенце штата Вікторыя. Удзельнікі вакальнай групы “Каліна” прэзентавалі свае песні, выдадзеныя на CD.

Івонка Сурвілла наведала беларускія могілкі ў Фоўкнеры, дзе ў 1970-я гады ўстаноўлены помнік “На вечны ўспамін спачылых усіх ведамых і няведамых Беларусаў”.

www.unija.info

Берлін, Германія

Стужкай “Аазіс” вядомага беларускага рэжысёра-дакументаліста Юрыя Хашчывацкага берлінскі кінатэатр “Арсенал” завяршыў паказ фільмаў, прысвечаных 20-м угодкам аварыі на Чарнобыльскай АЭС. У Беларусі творчасць Юрыя Хашчывацкага знаходзіцца пад тайнай забаронай. Затое нямецкі глядач добра знаёмы з працамі беларускага рэжысёра: яго фільмы неаднаразова прымалі ўдзел у Берлінскім кінафестывалі. Еўрапейская акадэмія “Усход-Заход” уключыла фільм “Аазіс” у праграму кінапаказу, прысвечанага катастрофе на Чарнобыльскай АЭС, не выпадкова. “Аазіс” Хашчывацкі зняў праз 10 гадоў пасля выбуху. Калі падавалася, што аб аварыі на Чарнобыльскай АЭС ужо ўсё сказана.

Фільму “Аазіс” быў прысуджаны Гран-пры фестывалю дакументальных фільмаў СІД, ён быў намінантам прэстыжных міжнародных фестываляў. Яго шматразова паказвалі па каналах расійскага тэлебачання. На беларускі тэлеэкран “Аазіс” патрапіў адзін раз (выпадкова, па недаглядзе ўладаў). А пасля скандальнай стужкі “Звычайны прэзідэнт” Юрый Хашчывацкі стаў персонай нон-грата на тэлебачанні.

www.charter97.org

Вільня, Літва

У Таварыстве беларускай культуры ў Літве адбылася імпрэза, прысвечаная 20-й гадавіне Чарнобыльскай аварыі. З гэтай нагоды, акрамя выступленняў быў паказаны фільм пра пікет, зняты сіламі ТБК, на Вялікай вуліцы, каля табліцы Ф.Скарыны ў 1997 годзе. Людзі ўважліва праслухалі паведамленне пра жыццё і творчасць вядомай беларускай патрыёткі ў эміграцыі Валянціны Пашкевіч, якую даслала Таварыству беларускай культуры спадарыня Раіса Жук-Грышкевіч. Ніна Эванс распавяла пра жыццё ў Англіі, а сям’я Акуневічаў пра турыстычнае падарожжа па Італіі. Пра складанае палітычнае становішча ў Беларусі, пра рэпрэсіі распавялі Андрусь Старавойтаў і старшыня ТБК Хведар Нюнька.

Па ініцыятыве сходу была прынятая аднагалосна заява, дзе між іншым сказа-

на: “Мы выказваем рашучы пратэст супраць антыбеларускай палітыкі і патрабуем спыніць пераслед, і неадкладна вызваліць з турмаў усіх беларускіх патрыётаў”.

*Хведар Нюнька,
старшыня ТБК Літвы*

Варшава, Польшча

У дзень беларускай салідарнасці, 16 траўня, ля амбасады Расіі ў Варшаве адбылася акцыя-перфоманс. Актывісты Звязу ў падтрымку дэмакратыі ў Беларусі прыйшлі да амбасады ў масках прэзідэнта Расіі У.Пуціна. Потым “клоны” Пуціна з’елі адмысловы чырвона-зялёны торт, які нагадваў па форме тэрыторыю Беларусі. Такім чынам сябры Звязу хацелі паказаць, чым пагражае Беларусі палітыка Лукашэнкі і Пуціна.

Паводле www.charter97.org

Варшава, Польшча

12-14 траўня ў Варшаве Беларуска Ініцыятыва правяла першы Фестываль Незалежнай Беларускай Культуры “Mediawave - Belarus' Free Space”. Лідэр арганізацыі “Беларуская ініцыятыва” і галоўны арганізатар фестывалю Уладзь Міхневіч.

Сёлета фэст упершыню адбываецца ў Польшчы і амаль цалкам прысвечаны незалежнай беларускай культуры – музыцы, літаратуры, кіно. Таму да назову “Mediawave” дададзены словы “Belarus' free space” – беларуская вольная прастора. Праграма фестывалю вельмі разнастайная – гэта паказ фільмаў сярод іншых Галіны Адамовіч і Віктара Дашука, сустрэчы з гэтымі рэжысёрамі, прэзентацыя твораў беларускіх пісменнікаў – сярод іх Андрэй Хадановіч, выступы беларускіх гуртоў, якія ў сваёй творчасці абапіраюцца на беларускі фальклор – “Ветах”, “Госціца” і “Osmira”.

Фестываль “Mediawave”, мэта якога – папулярызацыя разнастайных культурных ініцыятываў Еўропы, пераважна некамерцыйнага характару, нарадзіўся ў Венгрыі першапачаткова як кінафестываль, але пазней быў пашыраны на іншыя краіны – Славакію, Аўстрыю, Чэхію – і іншыя мастацкія накірункі.

*www.bielini.org.pl
і радыё “Свабода”*

Варшава, Польшча

У Польшчы, дзе Дзень салідарнасці з сем’ямі зніклых палітыкаў, палітзняволенымі і беларускімі дэмакратычнымі сіламі адзначаецца ўжо восьмы раз, калі было вырашана сабрацца, каб падсумаваць вынікі працы, зробленай за гэты час. У цэнтры Варшавы з самага ранку зноў з’явіўся намёт, які стаяў паўтары месяцы насупраць беларускай амбасады.

Калі акцыя салідарнасці адбывалася ў Варшаве ўпершыню летась увосень, дык у ёй узялі ўдзел толькі некалькі дзесяткаў чалавек, потым гэта ўжо былі сотні, а да сталіцы далучыліся два дзесяткі польскіх гарадоў. На мітынгх прамаўлялі

вядомыя палітыкі, грамадскія дзеячы.

www.charter97

Гайнаўка, Польшча

З 14 па 20 траўня ў гарадах Гайнаўка, Беласток і Варшава праходзіць Міжнародны фестываль “Гайнаўскія дні царкоўнай музыкі”. Фестываль царкоўнай музыкі ў Гайнаўцы з’яўляецца адным з вядомых фестываляў царкоўнай музыкі ў Еўропе. За час правядзення фестывалю ў ім узялі ўдзел звыш 50 разнастайных харавых калектываў з Беларусі, апошнія тры гады беларускія калектывы атрымлівалі галоўныя ўзнагароды фестывалю: Нацыянальны акадэмічны народны хор Рэспублікі Беларусь імя Г.Цітовіча, Дзяржаўная акадэмічная харавая капэла імя Р.Шырмы, Дзяржаўны акадэмічны хор радыё і тэлебачання Беларусі. Вядомыя дзеячы харавога мастацтва Беларусі штогод бяруць удзел у рабоце журы фестывалю.

На ўрачыстым адкрыцці фестывалю ў Саборы Святой Троіцы ў Гайнаўцы, якое распачалося богаслужэннем з удзелам Мітрапаліта Варшаўскага і ўсёй Польшчы Савы, прысутнічалі вышэйшыя духоўныя асобы праваслаўнай і каталіцкай царквы Польшчы, дэпутаты Сейма Польшчы, кіраўнікі Падляскага ваяводства і мясцовых органаў самакіравання, прадстаўнікі дыпламатычнага корпусу, у тым ліку Пасольства Беларусі ў Польшчы і Генконсульства ў Беластоку, цэнтральных і рэгіянальных сродкаў масавай інфармацыі. Пачынаючы з 2006 года, для адзначэння аднаго з калектываў-пераможцаў фестывалю ўстаноўлены спецыяльны дыплом і ўзнагарода Пасольства Беларусі ў Польшчы, што было вельмі станоўча ўспрынята арганізатарамі фестывалю.

*Пасольства Рэспублікі Беларусь у Рэспубліцы Польшча.
2006. 16 траў.*

Познань, Польшча

Пасля перамоваў з уладамі гораду Познань на працягу красавіка было дамоўлена аб прызначэнні Беларускаму Культурна-Асветніцкаму Цэнтру ўласнае сядзібы. Рашэнне аб прадастаўленні памяшкання прыняў віцэ-мэр горада Мацей Франкевіч. Да гэтай пары арганізацыя мела выключна намінальную сядзібу. Па-

мяшканне будзе месціцца ў Групе гандлёвых школ, што побач з міжнародным кірмашом у цэнтры горада. Дамова з кіраўніком будынку падпісаная на тры гады, да красавіка 2009 г. Сядзібу плануецца абсталяваць кампутарам, відэатэхнікай і арганізаваць у ёй беларускую бібліятэку. У памяшканні Беларускага Цэнтра будзе таксама месціцца сталая экспазіцыя прац беларускіх мастакоў, якія жывуць у Познані. Адкрыццё новай сядзібы з удзелам запрошаных гасцей і сябраў арганізацыі адбудзецца ў траўні.

*Віталь Воранаў,
старшыня БКАЦ Познані*

На здымку: сябры Беларускага Цэнтра ў новым памяшканні



Польшча

У сувязі з адзначэннем 61-й гадавіны Перамогі, Пасольства Рэспублікі Беларусь у Рэспубліцы Польшча, а таксама консульскія ўстановы Беларусі актыўна ўдзельнічалі ў арганізацыі і правядзенні мерапрыемстваў, прысвечаных гэтай даце.

7 траўня ў горадзе Рыбалы адбылася праваслаўная жалобная служба па ўшанаванні памяці загінуўшых у чэрвені 1941 г. пры абароне пераправы праз р. Нараў.

8 траўня ў Варшаве прайшло ўрачыстае ўскладанне кветак да Магілы нявядомага салдата. Пры садзеянні Пасольства Беларусі ў Польшчы 8 траўня ў Доме Дружбы ў Варшаве была арганізавана ўрачыстая сустрэча актывістаў польскіх аб’яднанняў ветэранаў вайны, удзельнікаў вызвалення Беларусі, Польшчы, іншых краін Еўропы.

9 траўня з нагоды 61-й гадавіны за-

канчэння Другой сусветнай вайны з удзелам кіраўнікоў пасольстваў Расіі, Беларусі, Украіны, Казахстана, Арменіі і іншых краін СНД адбылося ўскладанне вяноў да маўзалея савецкім салдатам, якія загінулі пры вызваленні Варшавы.

*Пасольства Рэспублікі Беларусь у Рэспубліцы Польшча.
2006. 16 траў.*

Масква, Расія

16 траўня, у Дзень беларускай салідарнасці, расіяне імкнуліся прайсці да беларускай амбасады ў Маскве, каб запаліць там свечкі салідарнасці з беларускімі палітычнымі вязнямі, рэпрэсаванымі, сем’ямі зніклых апазіцыянераў і ўсімі, хто змагаецца за свабоду і дэмакратыю ў Беларусі. Але на падыходзе да будынка групу маладых людзей з беларускімі нацыянальнымі сцягамі спынілі супрацоўнікі міліцыі. Пасля праверкі дакументаў і “прафілактычных” размоў да дыспрадаўніцтва пад’ехаў аўтобус з супрацоўнікамі міліцыі. Міліцыянеры паглядзелі на людзей, якія мірна стаялі побач з іх калегамі, і паехалі, што выклікала негатыўную рэакцыю ў некаторых супрацоўнікаў беларускай амбасады.

Паводле www.charter97.or

Украіна

Выключаных па палітычных прычынах студэнтаў гатовыя бясплатна навучаць ВНУ Украіны.

Адапаведны дакумент намеснік міністра адукацыі Украіны перадаў Усеўкраінскай маладзёжнай арганізацыі “Студэнцкае братэрства”. Раней згоду навучаць беларускіх студэнтаў, выключаных з ВНУ па палітычных матывах, выказалі Польшча, Літва і Эстонія.

У адказ на зварот “Студэнцкага братэрства” Міністэрства адукацыі Украіны прыняло пералік дакументаў і ўмоў, неабходных для пераводу тых, каго пераследуюць па палітычных матывах, на навучанне ва Украіну. Міністэрства адукацыі Украіны паведаміла, што беларускія студэнты могуць карыстацца правам на адукацыю на ўзроўні з грамадзянамі Украіны.

Між тым, у Міністэрстве адукацыі Беларусі лічаць удзел студэнтаў у акцыях апазіцыі “праколам” педагогаў.

Паводле www.telegraf.by

Стварэнне бібліятэкі імя Ф.Багушэвіча

Беларускі Культурна-Асветніцкі Цэнтр у Познані аб’яўляе аб намеры стварэння беларускай бібліятэкі імя Францішка Багушэвіча ў Познані. Цэнтр звяртаецца да ўсіх беларускіх арганізацый у Беларусі і ў свеце, а таксама да прыватных асоб з просьбай перадачы кніжных выданняў у фонд беларускай бібліятэкі ў Познані. Цэнтр забяспечвае транспарта-

ванне кніжак. Кантакты:

Беларусь (+375-17) 243-05-72, koshul@gmail.com (Уладзімір Кошчанка);
Замежжа (+48) 600-460-130, vital.vorana@gmail.com (Віталь Воранаў).

*Віталь Воранаў,
старшыня БКАЦ Познані*

Сайт для беларускамоўных дзетак і бацькоў

У павуціне інтэрнета, на радасць свя-

домым карыстальнікам, з’яўляецца ўсё больш беларускамоўных сайтаў! Нядаўна быў запушчаны цудоўны праект “Нашыя дзеткі”, арганізаваны “групай ініцыятыўных мамашак”. Сайт цалкам беларускамоўны і прысвечаны выхаванню дзіця беларускай сям’ёй у Беларусі. Тут сабраная інфармацыя, якая можа дапамагчы ў выхаванні дзетак, напрыклад, па такіх тэмах: цяжарнасць і роды, спеў-развіўка для самых маленькіх, калыханкі, дзеці –

“вундэркінды” сучаснага ці самыя звычайныя дарослыя будучыні, школа, сямейныя стасункі, кар’ера, хатняя гаспадарка, мова, кніжны куток, гульні для дзяцей, “купляй беларускае”, як пайсці ў садок і шмат іншага. Для абмеркавання пытанняў, на якія маці не можа знайсці адказ на электронных старонках, ёсць форум.

У прадмове аўтарка сайта напісала: “Мне б не хацелася, каб людзі, якія будуць наведваць гэты сайт, былі адабраныя па моўным прынцыпе. Усе мы родам з СССР, амаль усе вучылі беларускую мову як другасную. Што зробіш — так была пабудаваная сістэма выхавання. Некаторыя не здолелі пазбавіцца гэтага “моўнага калецтва”, але ўсё ж жадаюць, каб іх дзеці размаўлялі па-беларуску, ці хаця б маглі размаўляць. Некаторыя, наадварот, размаўляюць па-беларуску, але выходзяць дзетак па-руску, бо лічаць, што ім так лепей. Усе мы розныя. Давайце сябраваць!”

Для сяброўства зазірніцепа гэтай спасылцы: dzietki.staronki.com Напісаць аўтарам праекта можна на адрас: dzietki@gmail.com

Інфармацыйны цэнтр
МГА “ЗБС “Бацькаўшчына”

Новы сайт беларусаў Масквы

Пачаў працу яшчэ адзін сайт беларусаў Масквы www.livvin.com Сардэчна запрашаем Вас на ягоныя старонкі! Там Вы знойдзеце інфармацыю па беларускай гісторыі і культуры, прозу і паэзію лепшых пісьменнікаў ды паэтаў, актуальныя артыкулы пра падзеі ў Беларусі і за яе межамі. Таксама чакаем Вас на нашым форуме. Выказвайце свае меркаванні, думкі, цікавае. Будзьце актыўнымі! Чакаем Вашых допісаў! Вельмі хочацца, каб наш форум зрабіўся месцам сустрэч беларусаў усяго свету! Спадзяемся, што наш сайт Вам спадабаецца і Вы зробіцеся нашымі трывалымі сябрамі. Калі ў Вас узнікнуць пытанні, прапановы, заўвагі - лістуйце на livvin@gmail.com

Калі ў Вас ёсць сайт, прапануем абмен спасылкамі!

Адміністрацыя сайта www.livvin.com

“Басовішча-2006”

Прыём заявак ад маладых гуртоў на

ўдзел у конкурснай праграме “Басовішча-2006” працягваецца да 11 чэрвеня. Да гэтай даты адбываецца прыём дэма-запісаў ад зацікаўленых гуртоў, лепшыя з іх паводле рашэння журы будуць удзельнічаць у адборачным канцэрце, па выніках якога каля дзесяці пераможцаў паедуць на фестываль “Басовішча” змагацца за галоўныя прызы. Нагадаем, што гурт-пераможца “Басовішча” атрымае прыз “Радзе Беларасток” — запіс у прафесійнай студыі ў Польшчы. Таксама на фестывалі ёсць шэраг іншых прызоў для гуртоў: фінансавыя ўзнагароды БАС, гміны Гарадку, Радзе “Polonia”, Звязу беларусаў у Польшчы і інш.

У гэты ж час будзе весціся інтэрнэт-галасаванне на “Тузіне Гітоў”, паводле якога будзе вызначаны яшчэ адзін гурт, які паедзе на фестываль разам з гуртамі, абранымі журы на адборачным канцэрце.

Паводле metallection.com

“Беларуская ініцыятыва” дэкларуе

Варшаўская беларуская арганізацыя “Беларуская ініцыятыва” праз свой сайт дэкларуе дапамогу беларускім студэнтам, якіх выключылі з навучальных устаноў па палітычных прычынах.

Адрас сайта: www.biel.ini.org.pl

Дасылайце вашыя дадзеныя і падрабязную інфармацыю пра вашае выключэнне на адрас: stud@ini.org.pl

Інфармацыйны цэнтр
МГА “ЗБС “Бацькаўшчына”

Польская прапанова студэнтам

Беларускія студэнты, якія былі выключаныя са сваіх навучальных устаноў па палітычных прычынах, могуць складаць свае заяўкі на стыпендыю ў Польшчы. Стыпендыі разлічаны на трыста беларускіх студэнтаў. Каардынацыяй гэтай праграмы займаецца бюро пры Інстытуце Усходняй Еўропы Варшаўскага ўніверсітэта. Менавіта туды ўсе жадаючыя атрымаць стыпендыю павінны накіроўваць свае заяўкі. Плануецца, што выбраныя студэнты прыедуць у Польшчу ў ліпені для вывучэння польскай мовы перад тым, як распачаць сваё навучанне ў гэтай краіне.

www.rzeczpospolita.pl

Заява рэктараў нямецкіх універсітэтаў

Кіраўніцтва 260 нямецкіх універсітэтаў і вышэйшых школ абуранае рэпрэсіямі ў дачыненні да студэнтаў у Беларусі. У прынятай заяве канферэнцыі рэктараў вышэйшых школ Германіі гаворыцца пра “неабмежаваную гатоўнасць нямецкіх вучэбных устаноў” кааперавацца з усімі партнёрамі ў Беларусі, якія зацікаўлены ў супрацоўніцтве.

Нямецкія рэктары таксама разгледзілі пытанне адносна пошуку месцаў для навучання гэтых студэнтаў у Германіі. Было выказанае меркаванне адносна стварэння гэтак званай еўрапейскай універсітэцкай прасторы — сістэмы незалежных і аўтаномных вышэйшых школ, якія былі б зацікаўленыя ў абмене і кааперацыі са студэнтамі краінаў, якія не належаць да Еўрапейскага Саюза.

“Канферэнцыя рэктараў вышэйшых школ Германіі заяўляе пра сваю салідарнасць з тымі студэнтамі, супрацоўнікамі беларускіх універсітэтаў, якія бяруць актыўны ўдзел у справе развіцця свабоды слова, даследаванняў і адукацыі ў мэтах адкрытай, еўрапейскай Беларусі”, гаворыцца ў заяве арганізацыі.

Кіраўніцтва ўніверсітэта Віядрына ў Франкфурце-на-Одэры, які ў свой час даў прытулак студэнтам зачыненага ў Мінску Еўрапейскага гуманітарнага ўніверсітэта, дае высока ацэньвае здольнасці беларускай моладзі. Паводле рэктара Віядрыны прафесара Гезына Шван, “беларускія студэнты вельмі інтэлектуальныя, здольныя. Можна толькі радавацца такой моладзі і адначасна сумаваць, што гэтыя маладыя людзі не могуць выкарыстаць свайго духоўнага патэнцыялу ў сябе дома, што было б вельмі добра для гэтай краіны”.

Паводле by.milinkevich.org

МЗС Латвіі

Кіраўнік Міністэрства замежных спраў Латвіі Артыс Пабрыкс 15 траўня звярнуўся да вышэйшых навучальных устаноў краіны з пісьмовай просьбай ацаніць магчымасць прыняцця на вучобу студэнтаў з Беларусі, якім “адмоўлена ў навучанні ў сваёй краіне з-за палітычных перакананняў”.

“AFN”. 2006. 16 траў.

ВЕСТКИ

Грамадства

Закон “Аб друку і іншых сродках масавай інфармацыі” не будзе заменены нейкім новым заканадаўчым актам, яго мяркуецца ўдасканалваць паартыкулярна. Аб гэтым паведаміў міністр інфармацыі Беларусі Уладзімір Русакевіч. Гаворачы пра тое, якія істотныя змены вызначана занесці ў закон, Уладзімір Русакевіч сказаў, што ў першую чаргу гэта закране заканадаўчае рэгуляванне інтэрнэта ў дзяржаве. Міністр падкрэсліў, што “такая патрэбнасць паўстала не толькі ў Беларусі”.

www.charter97.org

Гарадзенскі аграрны ўніверсітэт замарозіў праграмы праходжання практыкі студэнтаў старэйшых курсаў на Захадзе, і раз перадавому досведу вядзення сельскагаспадарчай вытворчасці яны будуць вучыцца на фермах і палях Радзімы. Дэкрэт Прэзідэнта “Аб некаторых мерах на супрацьдзеянні гандлю людзьмі” стукнуў па імпарце перадавых тэхналогій і ідэй у сельскую гаспадарку, якія ўвозілі ў краіну аграрнікі-студэнты ў сваіх галовах. Таму аддзел знешніх сувязяў пры Гарадзенскім аграрным практычна бяздзейнічае і досвед, назапашаны ім за 10-гадовае існаванне, будзе страчаны. “Памруць” сувязі паміж

ГАУ і еўрапейскімі ўніверсітэтамі, якія ствараліся вельмі доўга.

Дэкрэт стукнуў не толькі па тэхналагічным патэнцыяле сельгасвытворчасці, ён яшчэ пазбавіў студэнтаў магчымасці падзарабіць грошай на перыяд сваёй вучобы. Такім чынам аграрнае акно ў Еўропу забіта “цвіком” прэзідэнцкага ўказу. А яно працавала на будучыню...

www.hrodna.by

У ноч з 20 на 21 сакавіка, калі 120-кілаграмовы Звон Свабоды везлі дахаты з Кастрычніцкага пляца, яго арыштавала міліцыя. 21 дзень Звон знаходзіўся ў

РАУС Цэнтральнага раёна. Калі прайшлі і “Чарнобыльскі шлях”, і першамайскі мітынг, і 9 траўня, Звон вырашылі вярнуць аўтарам. Мастакі гавораць, што ў міліцыі да Звону паставіліся з павагай — трымалі не абы-дзе, а ў навучальным класе. Зараз мастакі А.Шатэрнік і А.Марачкін не выпускаюць Звон Свабоды з рук.

Паводле “Комсомольской правды” в Беларусі

Старшыню Беларускага Хельсінскага камітэта Таццяну Процьку не выпусцілі за мяжу. 12 траўня яна накіроўвалася ў Берлін па запрашэнні Партыі зялёных, каб выступіць з дакладам пра сітуацыю з правамі чалавека ў Беларусі. Але ў мінскім аэрапорце яе затрымалі, абшукалі, у пашпарце анулявалі штэмпель з дазволам на выезд ва ўсе краіны свету. У Т.Процькі канфіскавалі гадавую справаздачу БХК, відэафільм аб ходзе прэзідэнцкіх выбараў ды іншыя матэрыялы, прысвечаныя праблематыцы правоў чалавека ў Беларусі. Затрыманне працягвалася амаль гадзіну, пакуль не вылецеў самалёт. Ніякіх абвінавачанняў ёй не выставілі.

“Polskie radio “Polonia”. 2006. 14 траў.

Камітэт абароны журналістаў назваў дзесяць краін з самай жорсткай цэнзурай. Беларусь увайшла ў гэты спіс. На першым месцы ў спісе месціцца Паўночная Карэя, дзе цэнзура — татальная. За ёй знаходзяцца — Бірма, Туркменія, Экватарыяльная Гвінея, Лівія, Эрытрэя, Куба, Узбекістан, Сірыя і Беларусь. Міжнародная праваабарончая арганізацыя апублікавала даклад з нагоды Сусветнага дня свабоды прэсы, які адзначаецца 3 траўня.

“AFN”. 2006. 3 траў.

Лідэр АГП Анатоль Лябедзька атрымаў адказ на свой запыт адносна колькасці пабітых удзельнікаў дэманстрацыі на Дзень Волі ў Мінску. Намеснік міністра аховы здароўя Віктар Калбанаў адказаў спадару Лябедзьку, што інфармацыя пра стан здароўя пацыентаў, а ў выпадку смерці — аб выніках анатаміравання трупа, з’яўляецца лекарскай тайнай, якая абараняецца заканадаўствам Беларусі. Аднак сп. Лябедзька лічыць, што інфармацыя пра траўмы грамадзян ад рук спецназу, а таксама пра магчымую смерць дэманстранта не можа насіць закрытага характару.

Паводле прэсавай службы АГП

15 траўня Белы Дом абнародаваў указ Джоржа Буша, у якім ён забараняе ўезд у ЗША чальцам беларускага ўраду. У дакуменце сказана, што ўезд забаронены асобам, “якія вызначаюць, рэалізуюць, прымаюць удзел альбо атрымліваюць выгаду ад палітыкі альбо дзеянняў, уключаючы фальсіфікацыю выбараў, парушэнні правоў чалавека альбо карупцыю, што разбураюць дэмакратычныя інстытуты аль-

бо перашкаджаюць пераходу да дэмакратыі ў Беларусі”. Пад дзеянне ўказа трапляюць таксама мужы і жонкі чальцоў беларускага ўраду, а таксама асобы, якія атрымліваюць фінансавыя выгады ад вышэйназванай палітыкі. У дакуменце сказана, што ўезд гэтых асобаў “шкодзіць інтарэсам Злучаных Штатаў”.

www.unija.info

Рада Еўрасаюза прыняла эканамічныя санкцыі ў дачыненні да 36 беларускіх службоўцаў. Прыняты Радай ЕС дакумент прадугледжвае замарожванне “ўсіх фондаў і эканамічных рэсурсаў”. Па меркаванні краін ЕС, пералічаныя ў дакуменце дзяржслужачыя нясуць адказнасць “за парушэнне міжнародных выбарчых стандартаў і наступ на правы грамадства і дэмакратычную апазіцыю”. У спіс разам з Аляксандрам Лукашэнкам увайшлі кіраўнік Адміністрацыі прэзідэнта Генадзь Нявыглас, яго намеснікі, а таксама міністр унутраных спраў Уладзімір Навумаў, міністр інфармацыі Уладзімір Русакевіч, міністр юстыцыі Віктар Галаванаў, міністр адукацыі Аляксандр Радзькоў, старшыня Цэнтрвыбаркама Лідзія Ярмошына і шэраг іншых высокапастаўленых дзяржслужачых Беларусі.

www.belaruspartizan.org

Прэзідэнту Беларусі Аляксандру Лукашэнку і шэрагу іншых вышэйшых службовых асоб з яго асяроддзя забаронены ўезд на тэрыторыю Эстоніі. Рашэнне аб нявыдачы ўязных і транзітных віз прадстаўнікам беларускага кіраўніцтва прынята на пасяджэнні ўрада. Разам з візавымі абмежаваннямі “Эстонія мае намер ужыць фінансавыя санкцыі”.

NEWSru.com

ЕС праігнараваў канферэнцыю Інтэрпола. На 35 Еўрапейскую рэгіянальную канферэнцыю Інтэрпола, якая пачалася 17 траўня ў Беларусі, прыбылі прадстаўнікі толькі 12 з 46 краін рэгіёну. Краіны ЕС адмовіліся дасылаць сваіх прадстаўнікоў у Беларусь.

Паводле lenta.ru

У Швецыі разгарэўся скандал, калі стала вядома аб тым, што шведская фірма “SES Sirius AB”, якая часткова належыць дзяржаве, плануе арганізаваць спадарожнікавую рэтрансляцыю беларускіх дзяржаўных тэлеканалаў ОНТ і СТБ на ўсю Еўропу і краіны СНД.

Шведскі эксперт у справах Беларусі Тобіяс Люнгваль выказаў упэўненасць, што фірма “SES Sirius AB” пасля такога розгаласу ў медыях, хутчэй за ўсё, адмовіцца ад удзелу ў праекце трансляцыі беларускіх тэлеканалаў.

Паводле радыё “Свабода”

У Мінску пачаліся Дні Еўропы. Пры падтрымцы Еўракамісіі іх арганізуюць дыпламатычныя місіі краін Еўрапейскага саюза і краін-кандыдатаў на далучэнне да Саюза. Пачынаючы з 22 траўня, цягам шасці дзён запар у сталіцы Беларусі пройдзе мноства імпрэзаў. Паколькі Аўстрыя — цяперашні старшыня ў Еўрасаюзе — не мае сваёй амбасады ў Беларусі, яна даручыла прадстаўляць агульнаеўрапейскія інтарэсы ў Мінску дыпламатам Латвіі. Амбасадар гэтай краіны Майра Мора падкрэслівае, што Дні Еўропы — гэта магчымасць яшчэ раз згадаць і адзначыць, што беларусы — еўрапейцы, хаця і адмежаваныя цяпер ад з’яднанай Еўропы.

Радыё “Свабода”. 2006. 22 траў.

Рада Еўрапейскага саюза па агульных справах і знешніх адносінах падтрымлівае ініцыятыву аб умацаванні працэсаў дэмакратызацыі ў Беларусі і кантактаў з ёй грамадзянаў і жыхароў ЕС. Таму Міністэрства замежных спраў Латвіі прапанавала з 1 чэрвеня вызваліць грамадзян Беларусі ад выплаты дзяржаўнага збору пры разглядзе дакументаў на атрыманне візы. Па дадзеных латвійскага статыстычнага кіравання, у 2005 годзе візы для наведвання Латвіі запывалі 22.472 грамадзяніны Беларусі.

news.tut.by

Эканоміка

Прэзідэнт РФ Уладзімір Пуцін распарэдзіўся спыніць любое субсідзіраванне беларускай эканомікі. Даручана “прыняць вычарпальныя меры” з мэты спынення рээкспарту або кантрабанды любых расійскіх тавараў (у першую чаргу энерганосьбітаў) праз тэрыторыю краіны. “Газпрам” у перамовах з беларускім бокам ужо выконвае прамое распараджэнне прэзідэнта Расіі. Павышэнне коштаў на газ ударыць па інвестыцыйнай прывабнасці беларускіх прадпрыемстваў харчовай прамысловасці. Указ датычыць таксама нафты і прадуктаў яе перапрацоўкі. З павышэннем коштаў на газ і спыненнем субсідзіравання нафтавага экспарту Масква нанясе па А.Лукашэнку сур’ёзны палітычны ўдар. Мінск будзе змушаны альбо пайсці на ўмовы Масквы, альбо апынуцца перад тварам магутных эканамічных і сацыяльных узрушэнняў. Па крамлёўскіх крыніцах, “адзіны спосаб для Беларусі атрымоўваць газ па ўнутрырасійскіх коштах — гэта ўвайсці ў склад Расіі”. Аднак канвертаваць эканамічны прэсінг у палітычную перамогу на беларускім напрамку Крамлю будзе не так проста.

“Камерсанта-Дэйлі”

Аналітыкамі крок У.Пуціна расцэньваецца як спроба паскарэння расійска-бе-

ларускай інтэграцыі, але часцей чуваць слова “аншлюс”. Нагадаем, што раней ужо былі заявы дэпутата Дзярждумы Расіі Уладзіміра Жырыноўскага, які прапанаваў Беларусі ўвайсці ў склад Расіі на правах федэральнай акругі. Лідэр беларускай апазіцыі Аляксандр Мілінкевіч лічыць, што гэта ўжо вядомы інструмент шантажу. Экс-кандыдат у прэзідэнты заявіў, што рух “За Свабоду” будзе супрацьстаяць усемагчымым крокам з боку Расіі, якія скіраваныя на страту незалежнасці Беларусі.

“Polskie radio “Polonia”. 2006. 15 траў.

Беларусь гатовая прадаць ААТ “Газпрам” 50% акцый ААТ “Белтрансгаз” пры ўмове ўдзелу рэспублікі ў здабычы газу ў Расіі, заявіў на сімпозіуме ў рамках Беларускага прамысловага форуму першы намеснік прэм’ер-міністра Уладзімір Сямашка. “Мы гатовыя аддаць 50% акцый наўзамен актываў расійскіх газаздабывальных прадпрыемстваў, якія бы дазвалялі нам здабываць штогод 12 млрд. куб. м газу”, – працытавалі ў апарце Саўміна выказвання У.Сямашкі.

У.Сямашка таксама адзначыў, што ў цяперашні час паміж прадпрыемствамі ідуць перамовы. “Разумею, што яны будуць няпростыя. Зразумела, якія мэты ў

“Газпрама” – ён імкнецца атрымаць кантроль над газатранспартнымі сістэмамі і ў Еўропе, і ў Азіі, у Беларусі стараецца дабіцца вызначанай ступені ўплыву на Белтрансгаз”, – прывялі ў апарце Саўміна словы першага віцэ-прэм’ера.

“Новая экономическая газета”.

2006. 19 траў.

Беларусь створыць стабілізацыйны фонд для мінімізацыі наступстваў павышэння кошту на газ, аналагічны таму, што існуе ў Расіі. Стварэнне фонду абумоўлена пастаянным павышэннем коштаў на энерганосьбіты, якія пастаўляюцца ў краіну з Расійскай Федэрацыі. Фонд будзе напаўняцца за кошт розных крыніцаў, у тым ліку за кошт прыбытку дзяржаўных прадпрыемстваў.

Паводле www.tut.by

Ліміт недэкларуемага ўвозу замежнай валюты ў Беларусь павялічаны ў тры разы – з 3 да 10 тысяч даляраў ЗША. Аб гэтым паведаміў кіраўнік упраўлення інфармацыі Нацыянальнага банка Анатоль Драздоў. Пры гэтым ліміт недэкларуемага вывазу замежнай валюты з Беларусі не змяніўся і складае 3 тысячы даляраў ЗША,

удакладнілі ў Нацбанку.

Паводле БелаПАН

Беларусь прапанавала забараніць размяшчэнне радыеактыўных магільнікаў бліз ахоўных прыродных тэрыторый. 12 траўня, выступаючы ў штаб-кватэры ААН на пасяджэнні 14-й сесіі Камісіі ААН па ўстойлівым развіцці, намеснік міністра эканомікі Рэспублікі Беларусь Таццяна Старчанка прапанавала ўключыць у выніковыя дакументы сесіі становішча аб неабходнасці забароны будаўніцтва ядзерных аб’ектаў, у тым ліку электрастанцый, сховішчаў і магільнікаў, паблізу ахоўных прыродных тэрыторый.

“Прадстаўніцтва ААН у Беларусі”.

2006. 13 траў.

Выпускнікі ВНУ бюджэтай формы навучання павінны будучы адпрацоўваць па размеркаванні 2 года. Менавіта такі тэрмін кампенсуе дзяржаве выдаткаваныя на маладога спецыяліста бюджэтныя грошы. Студэнтам, якія паспрабуюць пазбегнуць размеркавання, прыйдзеца раскашэліцца. Яны павінны кампенсавать дзяржаве ўсе выдаткі на навучанне.

www.ont.by

НАШ КАЛЕНДАР

Чэрвень у гісторыі Беларусі

- 8 чэрвеня 1895 годзе нарадзіўся Ігната Дварчаніна (памёр у 1937 г.), беларускі літаратуразнаўца, паэт, грамадскі дзеяч.

- 9 чэрвеня 1960 года быў заснаваны Беларускі дзяржаўны архіў-музей літаратуры і мастацтва.

- 10 чэрвеня 1812 года адкрылася Полацкая акадэмія.

- 14 чэрвеня 1900 года нарадзіўся Забэйда-Суміцкі (сапр. Забэйда) Міхаіл Іванавіч (памёр у 1981 г.), беларускі спявак. Жыў у Празе.

- 15 чэрвеня 1905 года нарадзіўся Юрка Віцьбіч (памёр у 1975 г.), беларускі празаік. Жыў у ЗША.

- 16 чэрвеня 1937 года скончыў жыццё самагубствам у сувязі з палітычнымі абвінавачаннямі старшыня ЦВК БССР Аляксандр Чарвякоў – адзін з заснавальнікаў БССР.

- 17 чэрвеня 1980 года адкрыўся Мінскі гарадскі тэатр. З 1920 г. і дагэтуль у яго памяшканні працаваў Нацыянальны акадэмічны тэатр імя Я.Купалы.

- 21 чэрвеня 1937 года скончыў жыццё самагубствам у сувязі з палітычнымі абвінавачваннямі старшыня Савета Народных Камісараў БССР Н.Галадзед.

- 24 чэрвеня 1900 года нарадзіўся Кузьма Чорны (сапр. Мікалай Раманоўскі; памёр у 1944 г.), беларускі празаік, драматург, публіцыст.

- 25 чэрвеня (7 ліпеня) 1882 года нарадзіўся Янка Купала.

- 25 чэрвеня 1905 года нарадзіўся Пятрусь Броўка (памёр у 1980 г.), беларускі паэт, празаік, грамадскі дзеяч, народны паэт Беларусі, заслужаны дзеяч навукі Беларусі.

- 28 чэрвеня 1942 года пры загадкавых абставінах загінуў у Маскве класік беларускай літаратуры Янка Купала. След ягонай смерці вядзе да спецслужбаў СССР.

- У чэрвені 1861 года скасавана прыгоннае права.

- У чэрвені 1862 года выйшаў першы нумар нелегальнай газеты “Мужыцкая праўда”.

- У чэрвені 1957 года ў Акадэміі навук БССР заснаваны Інстытут мастацтвазнаўства, этнаграфіі і фальклора (з 1996 г. імя Кандрата Крапівы).

Чэрвень у гісторыі беларускай дыяспары

- 4-5 чэрвеня 1948 года на 10-м саборы Беларускай аўтакефальнай праваслаўнай царквы ў эміграцыі (г. Канстанц, ФРГ) створана Беларуска-аўтакефальная праваслаўная царква ў эміграцыі.

- 9 чэрвеня 1973 года урачыстае адкрыццё Беларускага аддзела ў Кліўлендскай бібліятэцы з беларускай выставай.

- 13 чэрвеня 1947 года адбыўся сход беларускіх настаўнікаў і заснаванне Аб’-

яднання беларускіх настаўнікаў у Англійскай зоне Германіі.

- 14 чэрвеня 1953 года створаны Нью-ёркскі аддзел Беларуска-Амерыканскага Задзіночання.

- 18 чэрвеня 1949 года створаны Беларуска-Амерыканскі Дапамогавы Камітэт у Саўт-Рыверы (ЗША).

- 23 чэрвеня 1946 года заснавана Крывіцкае Навуковае Таварыства імя Францыска Скарыны ў Рэгенсбургу (Германія).

- 21 чэрвеня 1950 года заснаванне Беларускага Нацыянальнага аб’яднання ў Таронта (Канада).

- 22 чэрвеня 1950 года першая беларуская праваслаўная служба ў Таронта (Канада).

- 22 чэрвеня 1958 года першая служба ў беларускай праваслаўнай царкве св. Пятра і Паўла ў Мельбурне (Аўстралія).

- 28 чэрвеня 1953 года Беларуска-Аб’яднанне ў Таронта набыло будынак для царквы і грамадскага цэнтра, асвячэнне і першая служба.

- 28 чэрвеня 1969 года асвячэнне Беларускага грамадскага цэнтра “Слуцк” (Канада).

- У чэрвені выйшаў № 1 Беларускага часопіса “Царкоўны светач”, Саўт-Рывер (ЗША).

Паводле Беларускага архіва-музея ЛіМ і “Ілюстраванай храналогіі”

Інфармацыйны бюлетэнь МГА “ЗБС “Бацькаўшчына”. Распаўсюджваецца на правах унутранай дакументацыі.

Меркаванні аўтараў могуць не супадаць з думкай рэдакцыі. Падбор матэрыялаў – Дар’я Сацукевіч. Апрацоўка і верстка – Зміцер Сасноўскі. Адказная за нумар – Алена Макоўская.

У сувязі з пераездам офіса МГА “ЗБС “Бацькаўшчына” адрас і тэлефон рэдакцыі будуць зменены. Сачыце за навінамі на сайце www.zbsb.org